

تۇرسۇن لېتىپ

رېھىمشاھ پالتۇان



شىنجاڭ خەلق نەشرىياتى

تۇرسۇن لېتىپ

رېھمشاھ پالۋان

(تارىخىي رومان)

شىنجاڭ خەلق نەشرىياتى

图书在版编目(CIP)数据

热依木沙大力士:维吾尔文/吐尔逊·利提甫著.
乌鲁木齐:新疆人民出版社,2001.5

ISBN7—228—06298—1

Ⅰ.热… Ⅱ.吐… Ⅲ.长篇小说—中国—当代—
维吾尔语(中国少数民族语言) Ⅳ.1247.5

中国版本图书馆CIP数据核字(2000)第75152号

新疆人民出版社出版

(乌鲁木齐市解放南路348号 邮政编码830001)

新疆新华书店发行

新疆工人时报印刷厂印刷

850×1168毫米 1/32开本 9.25印张 2插页

2001年2月第1版 2001年2月第1次印刷

印数:1—3,000

ISBN7—228—06298—1/1.2287 定价:13.00元

مەسئۇل مۇھەررىرى : مەمتىمىن شىپە
مۇقاۋىسىنى لايىھىلىگۈچى : ئەكبەر سالىھ

رېھىمىشاھ پالوان

(تارىخىي رومان)

تۇرسۇن لىتىپ

*

شىنجاڭ خەلق نەشرىياتى نەشر قىلدى
(ئۈرۈمچى شەھىرى جەنۇبىي ئازادلىق يولى 348 №)
شىنجاڭ شىنخۇا كىتابخانىسىدىن ئارقىتىلدى
شىنجاڭ ئىشچىلار ۋاقىت گېزىتى باسما زاۋۇتىدا بېسىلدى

فورماتى : 850×1168 مىللىمېتىر 1/32

باسما ناۋىقى : 9.25 قىستۇرما ۋارىقى : 2

2001 - يىل 2 - ئاي 1 - نەشرى

2001 - يىل 2 - ئاي 1 - بېسىلىشى

تىراژى : 3,000 — 1

ISBN7—228—06298—1/1. 2287

باھاسى : 13.00 يۈەن



مۇندەرىجە

1 - قىسىم

1. باب خىسلەتلىك بوۋاق 1
2. باب ھاشار 24
3. باب توۋا قىلدۇرۇش 50
4. باب پالۋان 72
5. باب شىكاردا 101
6. باب كۆچ - كۆچ 116

2 - قىسىم

1. باب پالۋانلارنىڭ ئېلىشىشى 151
2. باب گۈندىخاندا 172
3. باب يايلاقتىكى دوستلار 192
4. باب جاھان پالۋىنى بىلەن ئېلىشىش 219
5. باب دەرد ۋە شادلىق 235
6. باب ئالەمنىڭ بىر يۇلتۇزى ئۆچتى 271

1 — قىسىم

1 — باب خىسلەتلىك بوۋاق

1

بۇلۇلار قىزىلگۈل ئىشقىدا بەس — بەستە سايىرماقتا. كاككۇكلار «زەينەپ — زەينەپ» دەپ مەشۇقنى چاقىرماقتا. تاغ سۈيى تاغ تېلىدىن توقۇلغان قاشاننىڭ سىرتىدا شىرىلداپ ئاقماقتا. ھاسانشاھ ماناشۇ قاشا بىلەن قورشالغان ھويلىنىڭ قورۇسىدىن كىردى. قورۇدىن تارتىپ، بەش ئېغىزلىق ئۆينىڭ ئۇزۇن پېشايۇنىغىچە بولغان ئارىلىقتىكى يولغا شىبەن تاشلار ياتقۇزۇلغان، ھاسانشاھ ئەشۇ شىبەن تاشلىق يولدا ماڭدى. غورۇنىڭ ئوڭ تەرىپىدىكى ئېغىلدىن ئاتنىڭ كىشىنىڭنى ئاڭلاندى. ئېغىل ئۇزۇن كەتكەن لاپاس، ئۈستىگە بېدە — چۆپ بېسىلغانىدى. لاپاس ئىچىدىكى جەرەن قاشقا، ئۈچ بايتال، يەتتە ئىنەك، يىگىرمە بەش ساغلىق قوزىلىرى بىلەن «ماڭا ئوزۇق بەر» دەپ مەرىشەتتى، مۆرىشەتتى. بۇ ماللارنىڭ تاغقا ھەيدەيدىغان ۋاقتى. ھاسانشاھنىڭ بامدات نامىزىنى ئوقۇپ كىرىشى ئىدى، ئۇ ئاشتا قىلىۋېلىپ، ئاندىن ماللىرىنى تاغقا ھەيدىمەكچى، ئۇنىڭ بۇ ماللىرى سەھەر ھويلىدىن چىقىپ، كۆز باغلانغاندا قايتىپ كېلىدۇ، ئۇلار بۇنىڭغا ئادەتلەنگەن، شۇڭا

مەرىشۋاتاتتى. ھاسانشاھ ئېغىل تەرەپكە قاراپ «ئالدىرىماڭلار، جانىۋارلار» دەپ قويدى ئىچىدە. ئۇنىڭ بۇرىنغا يولىنىڭ ئىككى يېقىدىكى گۈللەرنىڭ خوش ھىدى ئۇرۇلدى، بۇلبۇل، كاككۇكلارنىڭ بەزمىسى قۇلىقىغا كىردى.

ئوتقاشتەك ئېچىلىپ كەتكەن سىماب گۈل كۆكتىكى يۇلتۇزلاردەك چاقناپ تۇراتتى، ئۇنىڭ ئارقىسىدىكى بۇغداي گۈل، ئاق لەيلى، قىزىل لەيلى، كاۋا گۈل، تاجىگۈل، رەيھانگۈل ۋە سەكسەنگۈللەر ھۆسۈن تالىشىپ تۇراتتى. ئۇنىڭ بۇرىنغا ئەمدى ئەتىرگۈلنىڭ خۇش ھىدى ئۇرۇلدى، ئۇنىڭ گۈللىكىنىڭ قاشا تەرىپىدە ھۆر مەلىكىلەردەك ئېچىلىپ تۇرغان ئەتىرگۈل، قىزىلگۈللەر توپىغا كۆزى چۈشتى. ھاسانشاھ سالامەتخانىنىڭ «ھويلىمىزغا كىرگەنلا قىز — جۇۋانلار ئەتىرگۈللەردىن ئۈزۈپ، قولغا قىستۇرۇپ چىقىپ كېتىدۇ. بۇ گۈللەرنى قول يەتمەيدىغان يەرگە كۆچۈرەي» دەپ مانا شۇ كاۋا — قاپاق بارىڭى يېنىغا كۆچۈرگىنىنى ئەسلىدى. ئۇ كاۋا — قاپاق بارىڭى ئىچىگە كىردى. ھاسانشاھنىڭ دادىسى غوروسىنى كۈچىغا، ئارقا تېمىنى تاغقا تاقاپ سالغان بۇ پىشايۋانلىق ئۆيلەر نەچچە ئاتىنى قېرىتقىدەك مۇستەھكەم سېلىنغانىدى. ئۆي تاملىرىنىڭ ئاستىنى ھاك لاي بىلەن چوڭ — چوڭ ياۋا تاشلاردىن ئون قۇر تىزىپ كۆتۈرگەن، ئۈستىنى كېسەك بىلەن قوپۇرغانىدى. شۇڭا بۇ ئۆي كەينىدىكى تاغلاردەك مەزمۇت قەد كۆتۈرۈپ تۇراتتى. ھاسانشاھ مۇشۇ تاشلارنى دادىسىنىڭ تاغدىن دوملىتىپ چۈشۈرگىنىنى ئەسلىدى. ئۇ ھويلىنىڭ جىمجىت بولۇپ كەتكىنىنى، سالامەتخانىنىڭ ئوچاققا ئوت قالمىغىنىنى كۆرۈپ: «ۋاھ، سالامەتخان بىر ياققا كەتتىمىكەن» دېگەن تەئەججۈپتە ئەتراپقا قارىدى، يوق! ئۇ باراڭنىڭ بىر چېتىگە قويۇلغان كۈپنىڭ يېنىغا بېرىپ، نوگاي چۆمۈچتە سۇ ئېلىپ ئىچتى، بىراق سۇ گېلىگە تۇرۇلۇپ قالغاندەك، ئۆتمەي قالدى، قولىدىن نوگاي يەرگە چۈشتى، چۈنكى ئۇيۇقسىز پەيدا بولغان چېقىراق ئاۋاز ئۇنى چۆچىتىۋەتكەنىدى.

«ھوي، بۇ سالامەتخاننىڭ ئاۋازىغۇ!» بەستلىك پالۋان، قامەتلىك ھاسانشاھ داڭ قېتىپ قالدى.

— كۈچەڭ سىڭلىم، كۈچەپ تۇرۇپ ئىنجىقلاڭ!
بۇ تۇغۇت ئانىسى ھېۋىزىخاننىڭ ئاۋازى ئىدى، ھاسانشاھ خوتۇننىڭ تۇغۇتى يېقىنلىشىپ قالغىنى بىلگەن، ئالمادىس بىرەر ئەھۋال بولۇپ قالماستىن ئۈچۈن ھېۋىزىخاننى ئۈچ كۈن بۇرۇن ئۆيىگە ئەكىلىۋالغانىدى. ھېۋىزىخاننىڭ ئاۋازى يەنە ئاڭلاندى:

— ھە، كۈچەڭ، ئىنجىق كەلمىسە بولمايدۇ!
سالامەتخاننىڭ ئىنجىقلىغان ئاۋازى، كەينىدىن ۋاقىرشى ئاڭلاندى. بۇ ئاۋاز ھاسانشاھنىڭ قۇلىقىنى زىڭلىدىتتۇرەتتى، ئۇ ئاشتا قىلىشىنىمۇ، مەرەپ — مۆرەۋاتقان ماللىرىنى تاغقا ھەيدەپ چىقىشىنىمۇ ئۇنتۇپ، ئۇ ياق — بۇ ياققا مېڭىپ يۈردى، ئىشىك ئالدىغا ئوقتەك بېرىپ يەنە ياندى. . . . كۈن قىيامغا كەلگەندە ئۆيىدىن «ئىگە — ئىگە» دېگەن ئىنچىكە ئاۋاز ئاڭلاندى. ئۇ شادلىق ئىچىدە ئېسەنكىرىدى، پېشايۋاننىڭ تۇۋرۇكىگە يۆلىنىپ قالدى. بىر ھازادىن كېيىن ئىشىك ئېچىلدى، ھېۋىزىخان ھاسانشاھنى كۆرۈپ:

— سۆيۈنچە ھوي ھاسانشاھ، سۆيۈنچە! — دېدى.

— بىد — . . . بېرەي.
— يەنە كېلىپ قانداق بالا بىلەمسەن، ئوغۇل دېگەن، ئوغۇل، پاختىدەك ئوغۇل! ئايدەك چوڭ. يەنە. يەنە. . .
ئەمدى ھاسانشاھ تامامەن ئېسىنى يىغىدى، ئۇ ھېۋىزىخاننى دەس كۆتۈرۈپ بىر پېقىراتتى.

— ھوي ساراڭوي، بېشىم ئايلىنىپ كەتتى، مېنى كۆتۈرگىچە كىرىپ ئوغلۇڭنى كۆتۈر!

ھاسانشاھ تەڭ دېمەتلىك ھېۋىزىخاننى يەرگە قويۇپ ئېغىلغا يۈگۈردى، سالامەتخاننىڭ تۇغۇتى ئۈچۈن خاس بورداتقان قوشقارنى كۆتۈرۈپ چىقتى ۋە ھېۋىزىخانغا تەڭلىدى:

— ھېۋىزىخان، مانا ساڭا سۆيۈنچە!

— ۋاي ئاللىمەي ، بۇ قوشقارنى يالغۇز جېنىمغا نېمە قىلارمەن ،
رەھمەت . مەن ئالغان بولاي ، ئوغلۇڭنىڭ ئىسمىنى قويغاندا سويغىن .
— ياق ئالغىن ، ئىسىم قويغان كۈنى تۆگە سويىمەن ، تۆگە !
ھېۋىزىخان ھاسانشاھنىڭ خوشاللىقىدا ھەرنېمە قىلىدىغانلىقىغا
كۆزى يەتتى . شۇڭا ئۇ :

— قانچە قىلساڭمۇ ئەرزىيدۇ ، تۆگە سويىدىغان كۈنلەرمۇ
كېلىدۇ ، ئاللا شۇنىڭغا ھەممىمىزنى يەتكۈزگەي ! — دېدى .
ئاتا بولغۇچى پەرزەنتلىك ، يەنە كېلىپ ئوغلۇللۇق بولغىنى
ئۈچۈن ، ئەلۋەتتە خوش بولىدۇ ، كۈلىدۇ ، شۇ كۈنى يالغۇز يېڭى
بوۋاقنىڭ ئاتا — ئانىسىلا ئەمەس . پۈتكۈل شارغۇجىلىقلار كۈلدى ،
چۈنكى شارغۇجىنىڭ كۆك ئاسمىنى ئاستىدا بىر نۇرلۇق يۇلتۇز
دۇنياغا كەلگەندى !

2

ھاسانشاھ ئوغلى ئۈچ كۈنلۈك بولغاندا ئوغللىغا ئىسىم قويۇش
ئۈچۈن ئىمام — مەزىن ، ئۇرۇق — تۇغقان ، قۇلۇم — قوشنا ۋە
ئاغىيىلىرىنى ئۆيىگە چاقىردى . ھېۋىزىخان ئالغىلى ئۈنىمىغان ئاق
قوشقارنى سۆرەپ كېلىپ ، ئۆيىنىڭ بوسۇغىسىدا توختاتتى ۋە ئىمامغا
ئىلتىجا قىلدى :

— ئاخۇنۇم ، ئاللا ئىگەم بىر ئوغلۇل پەرزەنت بېرىپ ، تىلىكىمگە
يەتكۈزدى ، ئاللا يولىدا بۇ قوشقارنىڭ قېنىنى ئاققۇزۇشقا پاتىھە
بەرسىلىكەن .
ئىمام :

— ئاللا ئىگەم بىرنى مىڭ قىلغاي ، ساھىبخاننىڭ ئوغلى
قوشقاردەك چوڭ بولغاي ، ئامىن ! — دەپ ساقىلىنى سېپىدى ،
ھاسانشاھ قوشقارنى ئەتىراپىدىكى يېنىغا ئېلىپ بېرىپ تۆت پۈتىنى
چۈشىدى . قوشقارنىڭ يۈزىنى قىبلىگە قاراتتى ۋە :

— ئاللاھۇ ئەكبەر، — دەپ پىچاق سۈردى.
قوشقارنىڭ قېنى سېرغىپ، تىپىرلاشتىن توختىدى، ھاسانشاھ
ئۇنى سويۇشنى خوشنىسىغا قالدۇرۇپ ئۆيىگە كىردى. ئۇ ھېۋىزخان
چىرايلىق يۆگەپ بەرگەن بوۋاقنى كۆتۈرۈپ مېھمانخانىسىغا
ئەكىردى. بوۋاق قاپقارا كۆزلىرىنى ئىمامدىن ئۈزۈپ ياتاتتى،
ئىمام:

— بۇ ئوغۇل ئەجەپ چوڭ ۋە ئېغىر كەن، — دېدى.
— ئاللا ئىگەم مۇشۇنداق ئالتە ئايلىق چوڭلۇقتا پەرزەنت
بەردى، — دېدى ھاسانشاھ.
— مۇبارەك بولغاي، ئەر يېتىپ، شىر يۈرەك باتۇر
بولغاي، — دېدى مەزىن.
— ئوغۇلنىڭ ئىسمى شەرىپى نېمە بولغاي؟ — دەپ سورىدى
ئىمام.

— ئوغۇلۇمنىڭ چوڭ تۇغۇلۇشى، ئاللا ئىگەمنىڭ رەھىمىتىدۇر،
شۇڭا ئىسمى رېھىمشاھ بولغاي. يەنە بىر سەۋەب، نەچچە ئەجدادتىن
بېرى ئاتا — بوۋىمىزنىڭ ئىسىملىرىنىڭ كەينىگە شاھ سۆزى قوشۇلۇپ
كەلگەن. . .

بوۋاقنىڭ يىغىسى ئىمامنى ئالدىرىتىپ قويدى.
— بولسىلا ئىمام، بوۋاققا ئەرزان چاقىرىپ ئىسمىنى
قويسىلا، — دېدى مەزىن.

— شۇنداق قىلسىلا — دېدى ھاسانشاھ ئالدىراپ.
ئىمام ئورنىدىن قوپۇپ، بوۋاقنى كۆتۈردى، بوۋاق يىغىدىن
توختىدى. ئىمام بىر نېمىلەر دەپ، بوۋاقنىڭ قۇلىقىغا ئەزان
چاقىردى، ئاندىن «ئىسمى شەرىپىڭ رېھىمشاھ بولغاي» دېدى ۋە
بوۋاقنى كۆرپە ئۈستىگە قويۇپ دومىلاتتى. ھاسانشاھ ئوغلىنى
كۆتۈرۈپ ھېۋىزخانغا ئەكىرىپ بەردى. ئاندىن ئۇلار گۆش پىشقىچە
تاغدىن — باغدىن پاراڭلاشتى. ھاسانشاھ ئۆيىگە قايتىپ كىرىپ
پاراڭغا ئارىلاشتى. ئۇ مۇنداق دېدى:

— بىزنىڭ يۇرتىمىز شارغۇجا ئۆز زامانىسىدا ئاۋات شەھەر ئىكەن. تۈگمەنچىلىك، ھاك كۆيدۈرۈش ھۈنەرلىرى ئاۋاتلاشقانكەن. — ھاسانشاھنىڭ دېگەنلىرى ھەق، — دېدى مەزىن ئاخۇنۇم، — ھاسانشاھنىڭ سۇلتان ئۆۋەيس، قاش، قاراباغ، غالجات، شۇڭقار، كەتمەن، بايتوقاي قاتارلىق يېزىلار ۋە ئالمۇتا، ياركەنت، چېلەك قاتارلىق شەھەرلەردە تۇغقانلىرى بار، ئۇلار بىلەن قويۇق باردى — كەلدى قىلىشىپ يۈرۈيدۇ.

— ئۇ تۇغقانلىرىمۇ ئىسمىغا «شاھ» نى قوشۇپ قويامدۇ؟ — ھەئە، ئەمما ئالمۇتا، ياركەنت، چېلەكتىكى تۇغقانلار نېمە ئۈچۈندۇر شاھنىڭ ئورنىغا «يوپ، ئوپ» لارنى قوشۇۋالدى. بەلكىم ئورۇسلار «شاھ» نى شۇنداق دېسە كېرەك. ئىمام يەنە بىر كەلىمە گەپ قىلىشقا تەمىشلىشىگە داستىخان يېڭىلاندى. نان — توقاچلار ئورنىغا چىنە تاۋاقلاردا نارىن كەلتۈرۈلدى.

— قېنى ئەزىز مېھمانلار، تائامغا باقايلى، — دېدى ساھىبخان. نارىن يېيىلىپ بولدى. ھاسانشاھ تاۋاقنى يىغىشتۇرۇپ، بىر تاۋاقنى ئايرىۋالدى ۋە ئىمامغا كۆرسەتتى: — مانا قارىسىلا، بۇ خەتلەرنى ئوقۇپ باقسىلا.

ئىمام تاۋاقنى ئۆرۈپ — چۆرۈپ قارىدى. تاۋاقنىڭ ئىچى — تېشى پۈتۈنلەي گۈل، نەقىش ئىدى، ئىمامنىڭ كۆزى تاۋاقنىڭ چۆرىسىگە باسقان مۇنۇ ئۇيغۇرچە خەتلەرنى ھەۋەس بىلەن ئوقۇدى:

شاھ سۇلتان ئۆۋەيسخان تۇغۇلغان ماكان،
شۇڭا شاھتۇر ئۇشبۇ تەبەق ھامان.

بول ئاجايىپ خوش مەرزەئىن جانانۇ چىن تەبەق،
گۈللىرىن، سۈرەتلىرىن نەققاشى چىن ئالغاي سەبەق.
— پاھ — پاھ، نېمىدىگەن ھۈنەر بۇ، ھەقىقىي سەنئەتكار ۋە ھاپىزنىڭ ئەمگىكىگەن.

ئىمام ھاياجان بىلەن شۇنداق دېدى.

3

مانا شۇ كۆپ جەمەتلىك ھاسانشاھ ئۆيلىنىپ ئالتە يىلغىچە پەرزەنت يۈزى كۆرمىدى. ئۇنىڭ پەرزەنت دېغىدا كىيگىنى كېپەن، يېگىنى زەھەر بىلىنىپ، كۈنلىرى ھەسرەت ئىچىدە ئۆتتى. كۆزىدىن ئۇيقۇ قېچىپ، بىر ئاللاتى سېغىندى، ھەر نامىزىدا «ئەي قۇدىرىتى ئۇلۇغ ئاللا، ماڭا بىر ئوغۇل ئاتا قىلغايىسەن» دەپ ئىلتىجا قىلدى، ئاڭلىغانلىكى ئېرىم — سېرىملارنى قىلدى. ھاسانشاھنىڭ خوتۇنى سالامەتخان ئېرىگە ئوخشاشلا بەستلىك، ئېگىز بويلۇق كېلىشكەن ئايال ئىدى. ئۇنىڭ تۇغماس چىقىشىغا ھېچكىم ئىشەنمەيتتى. بىر كېچىسى سالامەتخان ئېرىنىڭ قۇلىقىغا پىچىرىلدى:

— سىلى ئەمدى... ئەمدىزە، ئاتا بولىدىغان ئوخشايلار.

— ھە، ھە! نېمە دېدىڭا! — ھاسانشاھ ئۆز قۇلىقىغا ئىشەنمەيلا قالدى. ئۇ خوتۇنىنىڭ شەھلا كۆزلىرىگە تىكىلگەن ھالدا ئىلتىجا قىلدى، — يەنە بىر دېگىنە، راستما!

— ھەپتىدىن بېرى قەي قىلىدىغان بوپ قالىدىم، بىر يېرىم ئاي بولدى ھېيز كۆرمىدىم. ئاپامغا دېسەم «پەرزەنت كۆرىدىكەنسەن» دېدى.

ھاسانشاھ ئىشەندى، ئۇ ئىشەنگىنىدىن شۇنچە خوش بولىدىكى، خوتۇنىنىڭ ئىككى قۇلىقىدىن تۇتۇپ، خۇشخەۋەر چىققان لەۋلىرىگە چوڭلىتىپ سۆيىدى. ھاسانشاھ كېيىن ئىككى قولىنى كۆتۈرۈپ دۇئا قىلدى:

— ئەي مەرھەمەتلىك خۇداۋەندە كېرىم، تىلىكىمگە يەتكۈزگىنىڭىگە مىڭ قەتلى شۈكرى!
ئەر — خوتۇن خوشلىقىدىن تاڭ ئاتىچە ئۇخلىمىدى. ھاسانشاھ ھاياجان بىلەن سورىدى:

— بالىمىزنىڭ ئىسمىنى نېمە قويىمىز؟
 سالامەتخان تورۇسقا قاراپ ئويلاندى، ئاندىن:
 — بۇۋى خەدىچە قويىمىز، — دېدى.
 — ياق، ياق، سەن ئىسمىنى ئاداڭنىڭ قويدۇڭ.
 — ئاداڭنىڭ ئىسمىم، بۇ پەيغەمبىرىمىزنىڭ خوتۇنىنىڭ مۇبارەك
 ئىسمىغۇ! بۇنداق ئىسمىدىن باشقا نېمىنى قويماقچىدىلا، ياكى بۇۋى
 پاتەم قويامدىلا؟
 — ياق، ياق، مېنىڭچە رەھىمشاھ قويساق بولار.
 — ئوھوش، بۇ ئوغۇللارنىڭ ئىسمىغۇ؟
 — ئوغۇل بولغاندىكىن ئوغۇلچە ئىسىم قويىمىز — دە.
 ھاسانشاھ ئىشەنچ بىلەن جاۋاب بەردى.
 — نەدىكى گەپنى قىلىدىغاندۇ مۇنۇ ئادەم، مەن قىز تۇغىمەن!
 — ياق، ياق، خۇدايىم ماڭا ئوغۇل بېرىدۇ. مەن ھەر نامىزىمدا
 ئاللاھتىن ئوغۇل تىلىگەن.
 — مەنمۇ ھەر نامىزىمدا «ئىگەم، ماڭا ھەمراھ بولغۇدەك بىر
 قىز بەرسەڭ» دەپ تىلىگەن.
 — ئەستەغپۇرللا، — ئەمدى ھاسانشاھنىڭ شادلىقىنى رەنجىش
 ئىگىلىدى. شۇندىمۇ ئۆزىنى تۇتۇۋالدى، — قارا سېنىڭ پەيلىڭنىڭ
 يامانلىقىنى، مەن ئوغۇل تىلىسەم، ماڭا قارشى قىز تىلىگىنىڭ
 نېمىسى؟
 — ئوغۇل بالا دېگەننى نېمە قىلىدۇ؟ ئوغۇل بالا دېگەن ھە دېسە
 تالادىن كىرمەيدۇ، سىلىگە ئوخشاش تاغىمۇ — تاغ، باغىمۇ — باغ
 چېپىپ يۈرۈيدۇ. تېخى ئوۋ ئوۋلايمەن، دەپ سىلىدەك نەچچە كۈنلەپ
 يوقاپمۇ كېتىدۇ. مەنزە بۇ گۆردەك ئۆيلىرىدە ئەنسىرەپ، يۈرىكىم
 پۇچىلىدۇ.
 — ھوي، ئوغۇل دېگەن تالانىڭ ئادىمى. ئاغزىڭغا نان، گۆش
 ئەكىلىپ بېرىدۇ.
 ئۇلارنىڭ مۇنداق تالاش — تارتىشى كۈندە بولمىسىمۇ كۈن

ئارىلاپ بولۇپ تۇردى، ھاسانشاھ ئۈچۈن تۇغۇلغۇسى پەرزەنتى قىز بولسىمۇ مەيلى ئىدى. بىراق، ئۇ شاھ ئەۋلادى كېسىلىپ قالارمۇ، دەپ ئەندىشە قىلاتتى. ئۇلارنىڭ بۇ تالاش — تارتىشى كۈنلەرنىڭ ئۆتۈشى بىلەن جېدەلگە ئايلاندى. جېدەلنى يايۋاش سالامەتخان باشلىدى. ئۇ بىركۈنى بۆلجۈرگەن يەيمەن، دېسە، يەنە بىركۈنى دولانا يەيمەن، دەپ جېدەل قىلاتتى. ئۇ تەلەپ قىلغان نەرسىنى شاھ ئەكىلىپ بەرسە بىرچايناپلا تۈكۈرۈپتەتتى، «مەن بۇنى دېمىگەنتىم» دەپ يىغلايتتى. ئۇنىڭ يېڭى پەيدا بولغان تەرسالقىدىن ھاسانشاھ جاق تويدى. ئۇ ئاخىر يۈزىنى داپتەك قىلىپ، سالامەتخاننىڭ جېدەللىرىنى ئانىسىغا دەپ بەردى.

— ۋاي بالىمەي، بالدۇرراق ئېيتساڭ بولماسمىدى. خوتۇنۇڭ سېزىك بوپتۇ. ئەكىلىپ بەرگەنلىرىڭ ئۇنىڭ سېزىكىنى باسالماي گەپ. ھازىرلا بار، شاھ بوۋاڭنىڭ مازىرىغا بار، مازارنىڭ ئۇدۇلىدا چوقا بار، سالامەتخان شۇنى شۈمۈپ باققاي.

ھاسانشاھ ئانىسىنىڭ بۇ مەسلىھەتى بويىچە سۇلتان ئۆۋەيس مازىرىغا ئاتلاندى. ئۇ بىرمۇشت چوققا ئەمەس، يېرىم خورجۇن چوقا ئەكەلدى. سالامەتخان ئاچ قالغاندەك، چوقىنى ھەۋەس بىلەن شۈمۈشكە باشلىدى. ئۇ مۇشتۇمدەك چوقىنى شۈمۈپ بولدى، بۇ چوقا ئۇنىڭ جېدەللىرىنى پەسەيتتى. سالامەتخاننىڭ سېزىكى بېسىلدى بولغا، بۇرۇنقىدەك ياۋاشلىدى، ھاسانشاھنىڭ تەرتىگىمۇ سۇ بېرىپ يۈردى. كۈنلەر بىر — بىرىنى قوغلىشىپ، ئايلار ئۆتتى. بىر كۈنى ئانا مۇنداق دېدى:

— ئوغلۇم، سالامەتخاننى ئېغىر ئىشقا سالما، چېلەكتە سۇ كۆتۈرمىسۇن، سۇنى مەن توشاي، چوققىغا سېزىك بولغىنىغا قارىغاندا، بالاڭ ئوغلۇدەك قىلدۇ.

ھاسانشاھ ئانىسىنىڭ بۇ خوشخەۋىرىدىن تاغدەك خوش بولدى. ئۇ سالامەتخاننى ھېچ ئىشقا سالماي بېشىدا كۆتۈرۈپ يۈردى.

شارغۇجىدا ئەرلەر سۇ توشۇمايتتى، قازان بېشىغا ئارىلاشمايتتى. سۇ توشۇش، ئوتۇن يېرىش ئىشلىرى ئۆي ئىشىغا كىرەتتى، ئۆي ئىشىنى بولسا، ئاياللار قىلاتتى، ئەرلەر تالا ئىشىنى، ئېتىز — ئېرىق، مال — ۋارانغا قاراش، چۆپ چېپىش، ئون تارتىش، ئۆينىڭ كەم — كوسىنى تەييارلاپ بېرىشتەك ئىشلارنى قىلاتتى. ئەرلەر قازان بېشىغا ئارىلىشىپ قالسا، ئاياللار:

— چېپىلمىسلا، — دەپ قازان بېشىدىن ھەيدىۋېتەتتى.
 ھاسانشاھنىڭ ئاياللاردەك سۇ توشۇغىنى شارغۇجىغا پۇر كەتتى، شارغۇجا ئاياللىرى دېرىزە، ھويللاردا مارىشىپ، ھاسانشاھنى زاڭلىق قىلشتى، قاقاقلاپ كۈلۈشتى.

— ياغلىقلا تاغسا چىرايلىق چوكان بولغۇدەك!

— ھا — ھا — ھا!

— پۈرمىلىك كۆينەك كىيسە ئېرىڭنى تارتىۋالامدۇ تېخى!

— ۋاھ — ھا — ھا! ھېيى — ھېي!

بىر كۈنى شوخ بىر جۇۋان ھاسانشاھنىڭ يېنىدىن قەستەن ئۆتۈپ كېتىۋېتىپ:

— ئېسىسلام، ھاسان بۇۋىم، — دېدى.

ھاسانشاھ بۇزاردى. پۈتۈن بەدىنىدىن سوغۇق تەر چىقتى، ئەمما ئۈندىمەي ئۆتۈپ كەتتى. ئۇ قېرى ئانىسىغا سۇ توشۇتغۇزغىچە ئۆلگىنى ئەلا، زاڭلىق قىلسا قىلىۋەرسۇن!

يالغۇز ئاياللارلا ئەمەس، ھاسانشاھنى ئەرلەرمۇ زاڭلىق قىلىپ، كۈلۈشتى. «مەيلى، قاغىمۇ ئۆزى بىلگەننى قاقىلدايدۇ، سالامەتخانىنىڭ بويىدىن ئاجراپ كەتمىسلا بولغىنى» دەپ ئويلىغان ھاسانشاھ قۇلقىنى يوپۇرۇۋېلىپ يۈرۈۋەردى. ھەپتىدىن كېيىن ھېۋىزخان كىندىكئاندىن سالامەتخانىنىڭ ئېغىر بويلىقىنى ئاڭلىغان

ئاياللار ھاسانشاھنى زاڭلىق قىلغىنىغا خىجىل بولۇشتى، ئاۋۋال ھاسانشاھنى «ھاسان بۇۋىم» دېگەن شوخ جۇۋان سۇ توشۇپ بەردى. كەينىدىن سالامەتخاننىڭ دوستلىرى، خوشنىلىرى سۇ توشىدى. ئۇلار سۇ توشۇپلا قالماي، سالامەتخاننىڭ ئېغىر — يېنىك ئىشلىرىنى قىلىشىپ بەردى.

5

ھەر نەرسىنىڭ ۋاقتى — سائىتى بولىدۇ. سالامەتخاننىڭ ۋاقتى — سائىتى توشۇپ، ئوغۇل تۇغۇپ بەردى. ھاسانشاھنى «ئانىنىڭ كۆڭلى ئۇلۇغ ئىكەن، ئاپام دېگەندەك ئوغۇل، يەنە كېلىپ كۆز كۆرمىگەن، قۇلاق ئاڭلىمىغان خىسلەتلىك ئوغۇل — ھە!» دېگەن شادلىق گاڭگىرىتىپ قويدى. بولۇپمۇ كىندىكئانا ھېۋىزخان بىر ئالامەتنى كۆرۈپ ئېسىنى يوقىتىپ قويدى، شارغوجىدىكى نۇرغۇن بالىلارنىڭ كىندىكئانىسى بولغان ھېۋىزخان بۇنداق ئالامەتنى كۆرمىگەن ھەم ئاڭلىمىغان. ھېۋىزخان بوۋاقتى يۇيۇۋاتقاندا ئاللىقنى يىرىك بىرنەرسىگە تەگدى. ئۇ بىرلا قاراپ ھوشىدىن كەتكىلى تاس قالدى. ئەگەر ئانا مېھرى بولمىغاندا، ئۆزىنى يوقىتىپ، بوۋاق قولىدىن چۈشۈپ كەتكەن بولاتتى. ئۇنىڭ كۆزى بوۋاقتىنىڭ گەزگىسىدىن تارتىپ، قۇيرۇقىغىچە سوزۇلغان قاپقارا يايلىنى كۆردى. ئۇ بوۋاقتى ئاۋايلاپ ياغاچ تەڭلىگە قويدى، كۆزلىرىنى سۇدا يۇدى. ئاندىن بوۋاقتى دۈم قىلدى.

— ئات يايلىسى! ۋاي خۇدايمەي، ئادەم بالىسىنىڭ ئات يايلىسىمۇ بولىدىكەن!

ھېۋىزخان بوۋاقتى مانا لۆڭگىدە ئېرتىپ، قۇرۇقلىدى، يۆگەككە چالا يۆگىدى. ئۇ بوۋاقتى كۆتۈرۈپ سالامەتخانغا كۆرسەتتى. سالامەتخان بوۋاقتى مېھىر بىلەن يېنىغا يانقۇزدى. شۇچاغدىلا ھېۋىزخان بالىدىكى ئالامەتنى ھودۇققان ھالدا ئېيتتى: